

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*

**॥ trayōdaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trayōdaśaḥ sargaḥ ॥

rājñō vasiṣṭhaṃ prati yajñasamārambhāyānurōdhastēna  
tadārthaṃ sēvakānāṃ niyuktī rājñāmāmantraṇāya tasya  
sumantraṃ pratyādēśaḥ samāgatanarēśānāṃ satkāraḥ  
sapatnīkēna rājñā yajñadīkṣāyā grahaṇaṃ ca

punaḥ prāptē vasantē tu  
pūrṇaḥ saṃvatsarō'bhavat |  
prasavārthaṃ gatō yaṣṭuṃ  
hayamēdhēna vīryavān ॥ 1.13.1 ॥

abhivādya vasiṣṭhaṃ ca  
nyāyataḥ pratipūjya ca |  
abravīt praśritaṃ vākyaṃ  
prasavārthaṃ dvijōttamam ॥ 1.13.2 ॥

yajñō mē kriyatāṃ brahman  
yathōktaṃ munipuṅgava |  
yathā na vighnāḥ kriyantē  
yajñāṅgēṣu vidhīyatām ॥ 1.13.3 ॥

*bhavān snigdhaḥ suḥṛnmahyaṃ*  
*guruśca paramō mahān |*  
*vōḍhavyō bhavatā caiva*  
*bhārō yajñasya cōdyataḥ || 1.13.4 ||*

*tathēti ca sa rājāna -*  
*mabravīd dvijasattamaḥ |*  
*kariṣyē sarvamēvaitad*  
*bhavatā yat samarthitam || 1.13.5 ||*

*tatō'bravīd dvijān vṛddhān*  
*yajñakarmasuniṣṭhitān |*  
*sthāpatyē niṣṭhitāṃścaiva*  
*vṛddhān paramadhārmikān || 1.13.6 ||*

*kārmāntikāñśilpakārān*  
*vardhakīn khanakānapi |*  
*gaṇakāñśilpinaścaiva*  
*tathaiva naṭanartakān || 1.13.7 ||*

*tathā śucīñśāstravidāḥ*  
*puruṣān subahuśrutān |*  
*yajñakarma samīhantāṃ*  
*bhavantō rājasāsanāt || 1.13.8 ||*

*iṣṭakā bahusāhasrī*  
*śīghramānīyatāmiti |*  
*upakāryāḥ kriyantāṃ ca*  
*rājñō bahuguṇānvitāḥ || 1.13.9 ||*

brāhmaṇāvasathāścaiva

kartavyāḥ śataśaḥ śubhāḥ |

bhakṣyānapānairbahubhiḥ

samupētāḥ suniṣṭhitāḥ || 1.13.10 ||

tathā pauraṇasyāpi

kartavyāśca suvistarāḥ |

āgatānāṃ sudūrācca

pārthivānāṃ pṛthak pṛthak || 1.13.11 ||

vājivāraṇaśālāśca

tathā śayyāgrhāṇi ca |

bhaṭānāṃ mahadāvāsā

vaidēśikanivāsinām || 1.13.12 ||

āvāsā bahubhakṣyā vai

sarvakāmairupasthitāḥ |

tathā pauraṇasyāpi

janasya bahuśōbhanam || 1.13.13 ||

dātavyamannaṃ vidhivat

satkṛtya na tu līlayā |

sarvē varṇā yathā pūjāṃ

prāpnuvanti susatkṛtāḥ || 1.13.14 ||

na cāvajñā prayōktavyā

kāmakrōdhavaśādapi |

yajñakarmasu yē vyagrāḥ

puruṣāḥ śilpinastathā || 1.13.15 ||

tēṣāmapī viśēṣēṇa

pūjā kāryā yathākramam |

yē syuḥ sampūjitāḥ sarvē

vasubhirbhōjanēna ca || 1.13.16 ||

yathā sarvaṃ suvihitaṃ

na kiñcit parihīyatē |

tathā bhavantaḥ kurvantu

prītiyuktēna cētasā || 1.13.17 ||

tataḥ sarvē samāgamyā

vasiṣṭhamidamabruvan |

yathēṣṭaṃ tat suvihitaṃ

na kiñcit parihīyatē || 1.13.18 ||

yathōktaṃ tat kariṣyāmō

na kiñcit parihāsyatē |

tataḥ sumantramāhūya

vasiṣṭhō vākyamabravīt || 1.13.19 ||

nimantrayasva nṛpatīn

prṭhivyāṃ yē ca dhārmikāḥ |

brāhmaṇān kṣatriyān vaiśyā -

ñsūdrāṃścaiva sahasraśaḥ || 1.13.20 ||

samānayasva satkr̥tya

sarvadēśēṣu mānavān |

mīthilādhipatiṃ sūraṃ

janakaṃ satyavādinam || 1.13.21 ||

tamānaya mahābhāgaṃ  
 svayamēva susatkṛtam |  
 pūrvaṃ sambandhinaṃ jñātvā  
 tataḥ pūrvaṃ bravīmi tē || 1.13.22 ||

tathā kāśipatiṃ snigdhaṃ  
 satataṃ priyavādinam |  
 sadvṛttaṃ dēvasaṅkāśaṃ  
 svayamēvānayasva ha || 1.13.23 ||

tathā kēkayarājānaṃ  
 vṛddhaṃ paramadhārmikam |  
 śvaśuraṃ rājasimhasya  
 saputraṃ tamihānaya || 1.13.24 ||

aṅgēśvaraṃ mahēśvāsaṃ  
 rōmapādaṃ susatkṛtam |  
 vayasyaṃ rājasimhasya  
 saputraṃ tamihānaya || 1.13.25 ||

tathā kōsalarājānaṃ  
 bhānumantaṃ susatkṛtam |  
 magadhādhipatiṃ śūraṃ  
 sarvaśāstraviśāradam || 1.13.26 ||

prāptijñaṃ paramōdāraṃ  
 satkṛtaṃ puruṣarṣabham |  
 rājñaḥ śāsanamādāya  
 cōdayasva nṛparṣabhān |

prācīnān sindhusauvīrān

saurāṣṭrēyāṃśca pārthivān || 1.13.27 ||

dākṣiṇātyān narēndrāṃśca

samastānānayasva ha |

santi snigdhāśca yē cānyē

rājānaḥ pṛthivītalē || 1.13.28 ||

tānānaya yathā kṣipraṃ

sānugān sahabāndhavān |

ētān dūtairmahābhāgai -

rānayasva nṛpājñayā || 1.13.29 ||

vasiṣṭhavākyaṃ tacchrutvā

sumantrastvaritaṃ tadā |

vyādiśat puruṣāṃstatra

rājñāmānayanē śubhān || 1.13.30 ||

svayamēva hi dharmātmā

prayātō muniśāsanāt |

sumantrastvaritō bhūtvā

samānētuṃ mahāmatih || 1.13.31 ||

tē ca karmāntikāḥ sarvē

vasiṣṭhāya maharṣayē |

sarvaṃ nivēdayanti sma

yajñē yadupakalpitam || 1.13.32 ||

tataḥ prītō dvijaśrēṣṭha -

stān sarvān munirabravit |

avajñayā na dātavyaṃ  
kasyacillīlayāpi vā || 1.13.33 ||

avajñayā kṛtaṃ hanyād  
dātāraṃ nātra saṃśayaḥ |  
tataḥ kaiścidadhōrātrai -  
rupayātā mahīkṣitaḥ || 1.13.34 ||

bahūni ratnānyādāya  
rājñō daśarathasya ha |  
tatō vasiṣṭhaḥ supṛitō  
rājānamidamabravīt || 1.13.35 ||

upayātā naravyāghra  
rājānastava śāsanāt |  
mayāpi satkṛtāḥ sarvē  
yathārhaṃ rājasattama || 1.13.36 ||

yajñiyaṃ ca kṛtaṃ sarvaṃ  
puruṣaiḥ susamāhitaiḥ |  
niryātu ca bhavān yaṣṭuṃ  
yajñāyatanamantikāt || 1.13.37 ||

sarvakāmairupahṛtai -  
rupētaṃ vai samantataḥ |  
draṣṭumarhasi rājendra  
manasēva vinirmitam || 1.13.38 ||

tathā vasiṣṭhavacanā -  
dṛṣyaśṛṅgasya cōbhayōḥ |

*divasē śubhanakṣatrē*

*niryātō jagatīpatiḥ || 1.13.39 ||*

*tatō vasiṣṭhapramukhāḥ*

*sarva ēva dvijōttamāḥ |*

*ṛṣyaśṛṅgaṃ puraskṛtya*

*yajñakarmārabhaṃstadā || 1.13.40 ||*

*yajñavāṭaṃ gatāḥ sarvē*

*yathāsāstraṃ yathāvidhi |*

*śrīmāṃśca saha patnībhi*

*rājā dīkṣāmupāviśat || 1.13.41 ||*

*|| ityārṣē śrīmadrāmāyaṇē vālmikīyē ādikāvyē*

*bālakāṇḍē trayōdaśaḥ sargaḥ ||*